

# AVVIŻI

1. Navżawkhom mill-ġdid li dan hu l-fuljett No. 20. L-iehor t'April kien No. 18 u mhux No. 20 kif jidher fuq dak il-fuljett.
2. Xi nies kitbulna biex isir talb għall-bżonnijiet tagħhom għax għandhom bżonn l-għajnuna speċjali tal-Madonna.

Infakkru lill-Imsejbin (Tesserati) fil-Moviment tal-Madonna tal-Konsagrazzjoni, fid-dmir li għandhom li jgħaqqdu t-talb tagħhom ma' dak ta' Ġuża Mifsud u ta' shabhom kollha għall-bżonnijiet ta' dawk li għandhom bżonn jaqilgħu xi grazzja speċjali, bl-interċessjoni ta' Marija Santissima.

3. Jekk int ma tafx xi jfisser tkun 'Tesserat' itlob tagħrif minn dawk li huma Tesserati diġà jew minghand xi membru tal-Kumitat. Tista' tikseb formola ta' Applikazzjoni għat-Tesserament waqt xi laqgħa ta' Talb il-Girgenti jew minghand:

Mr. Robert Mifsud,  
19, Imrabat Street,  
St. Julian's SLM 13.

jew Dr. Sylvana Spiteri, LL.D.,  
6, A/2 Main Street,  
Siggiewi.

jew Bro. Victor Privitera,  
Stella Maris College,  
Gżira GZR 04.

Imla l-formola, iffirmaha u ibgħatha f'wieħed minn dawn l-indirizzi.

Wara xi tfit granet għandek tirċievi it-Tessera ta' shubija fil-Moviment Madonna tal-Konsagrazzjoni. Hekk tkun tista' tieħu schem mit-talb kollha li jsir il-Girgenti u mill-imsejbin l-oħra kollha. M'hemm l-ebda hłas xi jsir.

4. Infakkrukomm li l-hames ktieb 'It-Twaqqif ta' Titular Ġdid' qiegħed għall-bejgħ u jgħid 85ċ. Għandu 110 paġni u hafna ritratti. Ixtruh u taraw kemm hemm x'titgħallmu u timmeditaw fuq il-messaġġi tal-Madonna.

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 20

OTTUBRU 1994

JITQASSAM BLA HLAS

## ID-DEHRIET U L-KNISJA

Dawn l-aħħar għaxar snin saru hafna dehriet tal-Madonna fil-Kontinenti kollha tad-dinja. Għalhekk, meta wieħed isemmi xi dehra tal-Madonna, malajr tisma' min isaqs: "Imma xi tgħid il-Knisja?"

Bil-Fidi Nisranija li hi virtù sopranaturali immiss-la fina bil-grazzja ta' Alla, ahna nemmnu l-veritajiet li Alla rivelalna u li jinsabu fl-Iskrittura Mqaddsa u fit-Tradizzjoni li fiha nsibu t-tagħlim kollu tal-Knisja Universali. Dawn il-veritajiet jeħtieġu li nemmnuhom b'Fidi Divina jekk ahna rridu nibqgħu magħqudin mal-Knisja ta' Kristu; jġifieri ma nistgħux niċħdu xi wahda minn dawn il-veritajiet. Ma nistgħux ma nemmnux, per eżempju, fis-Sagramenti jew fxi domma tal-Fidi bħall-Kunċizzjoni Immakulata ta' Marija.

Izda Alla jippermetti dehriet ta' Ġesù u ta' Marija, mirakli, fenomeni fis-sema, eċċ..., biex jgħina nišmu aħjar il-veritajiet tal-Fidi, il-Vanġelu, il-Providenza ta' Alla jew biex iwissina u jwiddibna meta nonqsuh jew fxi ċirkostanzi speċjali li fihom tkun tinsab id-dinja. Imma dawn huma "rivelazzjonijiet privati" li ma jistgħu jbiddu xejn fil-Veritajiet Ewlenin tal-Fidi Nisranija. Dawn ahna nemmnuhom b'fidi umana u ma jaqgħux taħt il-Magisteru Infallibbli tal-Knisja.

Allura f'dan kollu kif tidhol l-Awtorità tal-Knisja?

Bhala omm li tieħu hsieb il-ġid ta' uliedha, l-Awtorità tal-Knisja f'kull pajjiż trid teżamina dak kollu li ġara u l-messaġġi li ingħataw fid-dehriet biex tara jekk hemmx xi haġa li tmur kontra l-Fidi u l-Morali Nisranija. Jekk ikun hemm xi haġa hażina ikun sinjal li dawn ir-rivelazzjonijiet privati m'humiex gejjin mis-sema u għalhekk il-Knisja għandha tikkundannhom. Imma jekk ma hemm xejn hażin ahna liberi li nemmu jew ma nemmnux fihom.

L-Approvazzjoni tad-dehriet eċċ... tfisser sempliċiment li m'hemmx periklu għall-fidi tagħna jekk nemmnu fihom. Biex issir din l-approvazzjoni irid isir eżami bir-reqqa minn Kumissjoni speċjali u dan jieħu hafna snin. Minn hafna dehriet li saru dawn

l-aħħar għaxar snin waħda biss giet approvata u oħra mhiex 'il bogħod li tkun aċċettata mill-Knisja.

L-importanti hu li nifhmu li dawn il-ħafna dehriet tal-Madonna juru li d-dinja tinsab f'sitwazzjoni imwegħra. Għandna nitolbu u naghmlu penitenza, kif spiss tghidilna Ġuża Mifsud, għax il-ħażen fid-dinja kiber wisq u se jgħib fuqna kastigi kbar.

L-Editor

## SILNIET MINN LAQGHA FIL-GIRGENTI

**Miġbura minn  
Dr. S. Spiteri LL.D**

### MEJJU 1994

F'din il-laqgħa li saret fit-8 ta' Mejju, 'Jum l-Omm' (skond Ġuża kienet il-Madonna stess li qaltilha biex il-laqgħa ssir fit-8 u mhux fil-5 tax-xahar), gie mfakkar it-tmien anniversarju minn meta Ġuża tellgħet l-istatwa tal-Madonna fil-Girgenti.

"Hawn ħafna *trouble* fid-dinja u gejna hawnhekk illejla ħa npattu u biex nitolbu għal Malta tagħna. Malta tagħna kienet kattolika, appostolika u minn kollox imma qegħda tixxellef...

Jiena dal-lejl għall-ħabta ta' xi s-siegħa, is-Sinjura tal-Hajja wrietni xi nies u tani l-biki. Kemm intom ommijiet sinjuri ta' Malta. Kemm hemm om-

mijiet foqra jridu jrabbu lil uliedhom u m' għandhomx biex... tfaġġ jahasra mixhutin fl-art...

Kemm għandna għalfejn inqimuh lil Ġesù ta' l-Ewkaristija u nfaħħruh għal dak li għamel magħna mat-toroq tal-Kalvarju... Ġesù ta' l-Ewkaristija qiegħed ibati mad-dinja kollha speċjalment fit-tabernakli tad-dinja li qegħdin jifarrku bin-nuqqas ta' fidi, bin-nuqqas ta' prudenza lejħ... Għandna nimxu fuq l-għaxar kmandamenti ta' Alla..."

Wara li Ġuża saħqet biex it-talb tagħna noffruh għal kull maħluq li hawn fid-dinja inqara dan il-messaġġ:

"Huti maħbubin nixtarru sew dan li ser ngħidilkom:

Naħsbu fruhna, naħsbu f'Alla għax ma nafux meta ħa mmutu. Naħsbu fil-Mulej Alla ta' l-Eżerċiti, fil-Mulej Ġesù ta' l-Ewkaristija sabiex jeħlisna mid-dlamijiet li għandna f'Malta u fid-dinja kollha.

X'jiswielek li fid-dinja għandek flus kemm trid jekk wara mewtek ma tkunx tista' ssarrafhom fil-bank tal-Ġenna? Il-flus għandna ninqadew bihom imma ma norbtux qalbna magħhom.

X'jiswielek li fid-dinja tgawdi fama tajba jekk wara mewtek issib li għandek fama ħażina quddiem il-Hallieq tiegħek?

X'jiswielek li int imdawwar bis-sefturi, jekk wara mewtek ma tkunx tista' ssejjaħ wieħed minnhom biex jgħinek f'dak li għandek bżonn?

X'jiswielek li int negozzjant tajjeb jekk wara mewtek issib li dak li kellek fid-dinja ma ħaddimtx tajjeb u ma hallilekx qlieq għar-ruħek?

X'jiswielek li inti kull fejn tmur tiġi milqugħ minn kulhadd bl-akbar unuri, jekk wara mewtek ma jirnexxilekx tiġi milqugħ minn dik li hi l-Bieb tas-Sema u li mingħajra m'hemmx salvazzjoni?

X'jiswielek li tisma' dan kollu jekk ma toqgħodx tirrifletti fuqu u minn issa stess tiddeċiedi li tbidel ħajtek?"

Waqt li kien qed jinqara dan il-messaġġ tqassam xi heġu mbierak kif ukoll xi santi li fuq wara tagħhom kien hemm dan il-kliem:

"Mulej Ġesù aghmel li d-dinja tapprezza t-tbatijiet li batejt għalina matul il-passjoni u l-maħfra li int fuq is-salib tlabt lill-Missier għalija, għal dawk li sallbuk u għad-dinja kollha.

Twajjeb Mulej Ġesù, niringrazzjawk għal dik l-ikla qaddisa li għamilt ma' l-appostli meta ħallejtina lilek innifsek fl-Ewkaristija.

Għinna, Mulej Ġesù, biex inkabbru d-devozzjoni tagħna lejn it-tbatija tiegħek u lejħ fl-Ewkaristija, ħalli npattu għad-disprezzi li qed tircievi, għax kull

min ma jemminx fik m'hux japprezza dak li ghamilt għall-fidwa tagħna."

## ĠUNJU 1994

Wara s-solitu talb Ġuża fakkret lil dawk prezenti fil-grajjlet tat-8 ta' Ġunju 1988 meta "l-Mulej fetah is-sema u saru diversi kambjamenti fix-xemx u hi qalet li 'xi żewġ pulzieri 'l bogħod mix-xemx' rat l-Ewkaristija u diversi nies qalu li raw il-kuluri fix-xemx kif ukoll raw ix-xemx iddur.

Waqt din il-laqgħa nqraw il-messaggi:

"Illum il-Ġimgħa 20 ta' Mejju wara li tqarbint, lill-Mulej għidtlu, "Mulej Ġesù kemm inhossni dgħajfa f'kollox." Qisni għidtlu ftit li m'għadnix sura ta' nies u t-twegiba ta' Ġesù kienet dina, 'Inti qatt ma kellek x'taqsam mad-dinja... Jiena dejjem għidtlek biex tħares b'fiduċja kbira u tqawwi dejjem qalbek għall-affarijiet spiritwali. Inti f'dan tista' tghinjom lil hutek. Dawk li jitolbuk xi direzzjoni għidilhom biex ikunu eżatti fil-ħajja spiritwali.'

M'għandniex norbtu qalbna mad-dinja, ma norbtux qalbna u ningibdu wara xi hlejjaq li jiġbduna permezz tal-persuna tagħhom. Ahna dejjem għandna ningibdu f'affarijiet spiritwali... Għandna niġbdu n-nies mhux għax ikollna l-fattizzi ta' wiċċna sbieħ jew għax nilbsu tal-moda... Li jiġbed in-nies għandu jkun il-Mulej Ġesù ta' l-Ewkaristija b'dik it-tbatija li bata għalina...

Għandna bżonn nitolbu ħafna għal-qdusija tas-sacerdoti biex is-sacerdot aktar isir ta' Kristu... Naħsbu fl-imħabba li għandu jkollna f'qalbna għal-Ġesù ta' l-Ewkaristija meta mmorru nitqarbu. Hemm xi erwieħ li Ġesù flok jieħu glorja minnhom jara affarijiet li ma jhux gost bihom, erwieħ imcappsin bid-dnub il-mejjet... Kemm jiddispjċih il-Mulej Ġesù fuq dan l-ilbies ħazin ta' certu nies li jqanqlu ħafna passjonijiet. Dawn ma jridhomx, it-tqanqil tar-ruħ għandna nagħmluh spiritwali...

Meta l-ġimgħa l-oħra (20.5.94) iltqajt ma Padre Pio f'vizjoni dan qalli, "Fl-Ewkaristija kont inhossu ħafna lil Ġesù bħalma tħossu inti... Dina grazzja kbira u xandarha din id-devozzjoni lejn l-Ewkaristija li jrid Ġesù. Xerrduha mad-dinja kollha li l-Mulej Ġesù fl-Ewkaristija qiegħed ibati, qiegħed isofri, m'hemmx imħabba lejn Ġesù ta' l-Ewkaristija... Dak il-kliem li għandek fuq Ġesù ta' l-Ewkaristija għidu, toqgħodx tibza'. L-ingustizzji jgħaddu bħalma għaddew tiegħi.' Għandna bżonn nuru l-verità għax il-verità mhix tidher fid-dinja..."

## LULJU 1994

Dwar il-fenomeni li seħħew waqt il-laqgħat ta' Ġunju, Ġuża qalet, "Min m'għandux fidi u fidi qawwija li jemmen fl-affarijiet ta' Alla, inutli jinbex lil Alla biex jarahom dawn l-affarijiet. Dawk li m'għandhomx fidi jakkużaw bħalma akkużaw lil Bernardina, bħalma akkużaw lit-tfal ta' Fatima u qegħdin jakkużaw lili wkoll imma b'daqshekk ma jimpurtax u m'intom tagħmluli xejn..."

F'kuntatt li Ġuża qalet li kellha ma Ġesù Ewkaristija, dan qalilha, "Il-qalb tiegħi tant qegħda tirċievi zebliħ minn kulhadd speċjalment minn dawk li l-aktar li nħobb għax hawn sacerdoti illi m'humieħ jagħtuni l-qima kif suppost u minnhom qed insofri bħalma sofrejt fuq il-Kalvarju... Komplu xerred l-imħabba lejn l-Ewkaristija. Din l-imħabba kbira li għandek inti lejja trid tinfirex mad-dinja kollha għax id-dinja għaddejja minn dlam kbir... Għidilhom bl-imħabba li jiena tant inhobb lil bnedmin, lil midinbin, lil dawk kollha li huma kontrija, lil dawk kollha li jgħidu "Ahna lil Ġesù ta' l-Ewkaristija ma nafuhx. Ahna għalina ma jeżistix." Għidilhom li jiena qribhom u joqogħdu attenti minn dan id-dlam li hawn fid-dinja... Tibzax ixxerrdu dan il-messagg u miegħek għandu bżonn li jikkopera haddieħor almenu bit-talb għax jekk fid-dinja ma jkunx hawn qlub tajbin u generużi qatt ma ħa tasal il-Paċi."

Ġuża kompliet tgħid, "M'għandix kliem jiena biex nirrignrazzjak, biex infahhrek, biex inqimek, biex ngħid lil kulhadd jiġri wara l-imħabba tiegħek għal dak kollu illi inti għamilt matul dawn l-elfejn sena... biex lilna twarrbilna d-dlamijiet. Id-dinja imtliet b'ħażen kbir, qerq kbir u qegħda tagħmel ħafna erruri lill-qalb imqaddsa u mbierka tiegħek. Inti tant qiegħed ixxerred teżori kbar ta' mħabba mit-tabenakli kollha tad-dinja fejn dik il-qalb tiegħek qegħda tħabbat go dik l-Ostja bajda, mqaddsa, immakulata u divina. Jiena ma nistax nagħti tifsir ta' l-imħabba għax jiena bniedma li ma jiena kapaċi għal xejn imma inti Mulej Ġesù... taf tgħarbel il-qlub u taf kollox... Din l-imħabba tiegħek jiena ma niflaħhiex. Ma nafx kif nibda nkellmek Ġesù, ma nafx kif nibda nagħmel biex id-dinja tħobbok, biex id-dinja tagħtik dak illi inti trid u tifta' l-ħażen lura u ma nibqgħux skjavi tad-demonju... Mulej inti tridni nagħmel ħafna kuragg biex inxerred dan il-messagg ta' l-imħabba tiegħek fl-Ewkaristija u jekk inti tgħinni Mulej dan jiena nagħmlu."

# GRAZZJI MAQLUGĦA

**Nota:** Tennejna kemm-il darba li, min jaqla' xi grazzja permezz tal-Madonna, għandu jiktbilna u jagħtina taġġir bizzeffed biex inkunu nistgħu inxandru x'għara u, b'hekk, nagħtu tifhir xieraq lill-Madonna.

Sikwit isibuna nies u jgħidulna li qalghu xi grazzja imma ma jixtiqux juru isimhom. F'dan il-każ, aħna nistgurawhom li isimhom jibqa' mis-tur. Biss meta jiktbulna għandhom jiffirmaw isimhom u jagħtu l-indirizz u n-numru tat-telefon biex l-Editur ta' dan il-fuljett ikun jista' jagħmel kuntatt magħhom.

1. Persuna minn Haż-Żabbar qalet li, xi xahrejn ilu, ħasset uġiġh u bdiet tibza' li kellha xi tumor jew kanċer fl-intern tagħha. Qabel ma marret taġġir eżami mediku, talbet ħafna lill-Madonna tal-Konsagrazzjoni u wegħditha li jekk ma jkollha xejn gravi hi xxandar din il-grazzja biex in-nies ikollha aktar fiduċja fil-Madonna. Mill-eżami mediku ma rriżulta ebda haġa serja.

2. Is-Sur Carmel Hili, mix-Xewkija, Għawdex, għandu tifel li jismu Marjohn, li meta kien għad għandu xi sena żmien żviluppalu tfixkil fiċ-ċirkulazzjoni tad-demem fil-pulmun. It-tobba li eżaminaw it-tifel qalu li biż-żmien il-pulmun jiġi normali u l-vini jtwessgħu. Għaddew is-snin. Kull sena it-tifel kien jittiehed għal-vista tat-tabib. Imma l-ebda titjib ma sar fil-pulmun. Din is-sena Marjohn għalaq tnax-il sena u gie deċiż li ssir operazzjoni biex jirmedjaw għad-difett tal-pulmun.

Għalhekk kollox kien ippreparat biex it-tifel jittella' l-Ingilterra.

Peress li xi nies wissew lil missier it-tifel li ibnu ma jergax jiġi lura ħaj, hu beda jibza' u kważi qata' qalbu. Għamel appuntament ma' Ġuża Mifsud u iltaqa' magħha d-dar tagħha fejn damu ħafna jitolbu flimkien. Wara xi siegħa u nofs, Ġuża heġġitu jitle' Londra mat-tifel u sgratu li l-operazzjoni tkun suċċess u t-tifel jiġi lura qawwi u sħiħ.

Marjohn u missieru telgħu Londra u damu hemm xi tliet ġimgħat. Dan kien f'April 1994. Fl-intervista li jien għamilt lil Carmel dan l-aħħar, hu stqarr: "Kemm ikollok tbatu tara lit-tifel f'dik il-miżerja". Imma dik it-tbatija ma kinetx għal xejn għax it-tifel gie lura mfejjjaq... u klem Ġuża seħħ għal kollox.

Nirringrazzjaw lill-Madonna.

3. Għall-ħabta ta' Frar 1992, għamilt intervista lil Pawla Cini li toqgħod il-Kalkara. Din il-mara kellha lil bintha, Gracie mizzewġa Calleja, li għal 3 snin sħaħ sofriet bit-Thyroid glands imma t-tobba li eżaminawha ma setgħux isibu l-kawża tal-marda li kellha. Għonqha beda jinteffilha sa wara widnejha. Lanqas setgħet tibra' ikel; kollox kien jeħlilha u tkun se tifga. Ommha ħajritha tmur għand it-tabib; u hekk għamlet. L-ewwel wieħed qalilha li kellha għerq migbud. Meta rat li kien kollu għal xejn marret għand ieħor u dan qalilha l-istess. Allura Pawla ħadet lil bintha għand il-Professor Zammit, Birkirkara, li daħħalha l-isptar fid-dipartiment tiegħu biex tkun taħt osservazzjoni. Sadattant Pawla kienet tatha santa tal-Madonna tal-Girgenti u kienet tuża l-ilma mehud min hemm. Kellha fiduċja kbira fil-Madonna.

Xi tliet ġimgħat qabel din l-intervista il-professur għamel operazzjoni lil Gracie u biex ikun sgru fetax min-naħa għall-oħra taħt il-gangala u haġa tal-iskantament, ma sabx ħlief għoqda xaħam li tneħħiet faċilment, u ma kellux għax ineħħi t-Thyroid glands.

Minn dakinhar Gracie ħadet ir-ruħ. Tiekol regolament u xagħra reġa' sar folt kif kien qabel mardet. Grazzi Madonna!

L-Editur

DIKJARAZZJONI: Il-Bord Editorjali ta' dan il-Fuljett jiddikjara li, bl-ebda mod, ma jrid jgħaddi gudizzju fuq dak li hu soprannaturali fil-fatti msemmija hawnhekk. Dan il-gudizzju jistennieh mill-Awtorità tal-Knisja.